

નિયતિકૃત નિયમરહિતા (એકાંકી નાટક)

નવલિકા સ્વ. સરોજ પાઠક નાટ્યરૂપ યામિની વ્યાસ (૯૯૨૫૧ ૯૫૨૩૯) દિગ્દ નરેશ કાપડીઆ (૯૯૦૯૯ ૨૧૧૦૦)

પાત્રો: મુરલીધર (વૃદ્ધ પતિ). સંતોષી: (વૃદ્ધ પત્ની), અનિલ (ભાડૂત ૧), મુકેશ (ભાડૂત ૨)

(સ્થળ: જૂના સમયનું ગામનું ઘર - વિજ વિહોણું - ઓછું રાચરચીલું - દિવાનખંડ, ઉપલી મેડી અને ઘરના ઊંબર બહારનો માર્ગ)

દ્રષ્ય એક

મુરલી: (બારીની બહાર જોતાં) સંતોષી, તને યાદ છે? આપણે આ ઘરમાં રહેવા આવેલાં ત્યારે આ રસ્તા પર પંચાયતનો માણસ સાંજે આવીને ઘાસતેલનો દિવો કરી જતો. આજે તો જાતે જ બત્તી થઈ જાય છે. દુનિયા નવી થતી ગઈ અને આપણે જૂનાં થતાં ગયાં. આપણે પણ ઘરડાં થયાં અને આપણું ઘર પણ. (સંતોષીનો નહિ જોતાં..) સંતોષી, અરે ઓ સંતોષી, તને પણ પગે તકલીફ છે. જરા જંપીને બેસને..

સંતોષી: (ઝાડુ લઈને પ્રવેશે) અરે ભાઈસાબ, માળ પર કચરો વાળવા ગઈ હતી. (બેસી જતાં) હવે તો દાદર ચડતાં થાકી જવાય છે. છઠ્ઠે પગથિયે બેસી જવું પડે છે.

મુરલી: તો મૂકને પંચાત સફાઈની! તું ઉપર ઘબઘબ ચાલે છે ને તે ક્યારેક લાગે છે કે મેડીની છત લઈને નીચે આવશે..

સંતોષી: કેવી વાત કરો છો, વેકેશનમાં આપણા દિકરા રહેવા નહિ આવે? એ લોકો આવે તે પહેલાં આ રસ્તા જેવી બત્તી પણ ઘરમાં નખાવે દેજો.. આપણને આ ફાનસ ચાલી રહે, પણ ભણેલા ગણેલા દિકરાને તો વાંચવા માટે લાઈટ જોઈશેને?

મુરલી: હાસ્તો, વળી માળિયાનો માલસામાન પણ ખસેડવો પડશે, એને આવું નહિ ગમે. છત પણ સાફ કરાવવી પડશે.. જરાય પાણી ગળે તે શરણને નહિ ગમે.

સંતોષી: ભાઈ સાહેબ, તમે તો ભારે ભૂલકણાં.. હજુ ગયે વર્ષે છાપરું ચળાવીને નવા નળિયા નહિ નખાવ્યા? પણ યાદ રાખજો, વેકેશન સુધી કોઈને ઉપલી મેડી ભાડે આપવી નથી. વેકેશન પડશે અને મારો દિકરો શરમ રહેવા આવશે.

મુરલી: હા, હો.. વેકેશન અને કેરીગાળો સાથે જ આવે છે. આપણે આ વખતે હાફૂસ કેરી મંગાવીશું દિકરા માટે.. ગયા વર્ષે તો મલગુબ્બાથી ચલાવી લીધું..

સંતોષી: કંઈ ખરાબ નહોતી મલગુબ્બા કેરી.. મારા દિકરાને રસ કાઢીને કેવો ખવડાવેલો? એને કાપેલી કેરી નથી ગમતી..

મુરલી: એમ કહેને કે રસનો તને ચટકો છે, ને નામ દિકરાનું લે છે, બાકી હાફૂસ એટલે કેરીનો રાજા. વળી તું થાકેલા હાથે કેરી ક્યાં ઘોળવા બેસસે?

સંતોષી: થાકેલા હાથ શેના? મારો દિકરો ઘરમાં હોય એટલે ક્યાંથી જોમ આવે તેની ખબરે ય નહિ પડે હોં..

મુરલી: હા, ખરી વાત છે, યાદ છે, ત્રીજે વર્ષે દિક્કરો વેકેશનમાં ઘરે નહોતો આવ્યો તે? આપણે કેરી લઈને રાહ જોતાં રહ્યાં. તે ન આવ્યો તે નજ આવ્યો અને આપણે અટી મણ કેરી એમને એમ ફેંકી દીધી હતી..

સંતોષી: હા, પણ આ વર્ષે તે જરૂર આવશે. તમતમારે કેરી મંગાવી જ લેજો. અને ઘર ભાડે આપવું હોય તો હમણાં ભાડૂત શોધો, અને શરત કરજો કે વેકેશન પડે તે પહેલાં ખાલી કરવું પડશે.

મુરલી: હા, એ બોલી પહેલેથી જ કરી લેવાની. સાચું કહું? મને એની બહુ યાદ આવે છે.

સંતોષી: હા, હું મંદિરે જઈ તો તેની ઘજામાં પણ મને બબલ દેખાય છે.

મુરલી: તેં શું નામ કહ્યું? બબલ? એટલે કે પરપોટો? પણ હમણાં તો તું શરણ કહેતી હતી.

સંતોષી: ભાઈસાહેબ, તમે એને ક્યારેક શરન કહો, તો ક્યારેક શરણ કહો. તો હું એને બબલ ન કહી શકું? એને માટેનું બહુ હેત એટલે કોઈ પણ નામ હોઈ આવી જાય છે.

મુરલી: પણ સંતોષી. એક વાત છે, આપણે આપણા છોકરાઓ માટે વધુ સંપત્તિ ભેગી ન કરી શક્યા.

સંતોષી: ભાઈસાહેબ, સંતોષીના છોકરાઓ પણ સંતોષી જ છે. જાણો છો? નાના દીવે દિવાળી અને મોટે દીવે હોળી હોય છે. વધુ સંપત્તિ ભેગી કરીને મારે તેમને લડાવવા નથી.

મુરલી: વાહ, સમજદારીની વાત કરી તેં. ચાલ રાત થઈ ગઈ. (બગાસુ ખાય) દેવના ગોખલામાં દીવો પ્રગટાવ, હાથ ખેડીને ઊંઘી જઈએ તે વહેલી પડે સવાર. જીવતરનો એક દિ ઓછો.

સંતોષી: (દીવો પ્રગટાવતા) જીવતર ઓછુ થશે તો વાંધો નહીં, પણ આપણી એકધારી આખા જીવનની વાતચીત ખૂટી પડેને તો રહેશે માત્ર ખાંસીનો ઠસકો અને 'હે રામ' સાથે પડખું ફેરવવાનું.

મુરલી: ચાલ હવે, પગે લાગી લે. (ઘંટડી વગાડે - પગે લાગે - સંતોષી પણ છેડો માથે ઓઢીને પગે લાગે.)

સંતોષી: ચાલો.. (મુરલી એનો હાથ પકડીને લઈ જાય.) (પહેલું દ્રવ્ય પુરું)

દ્રવ્ય બીજું

(સવારનું સંગીત વાગે)

મુરલી: (કોટ પહેરતા પ્રવેશે) એ સંતોષી, પંચાંગ ક્યાં મૂક્યું? તું અગિયારસનું પૂછતી હતીને, તે લાવ, ખેઈ આપું. ક્યાં ગઈ તું? ચાલ પછી જરા બજાર જઈ આવું. પોષ્ટ ઓફિસ પણ જવું છે. પહેલાં જરા ચા આપી દે. કાલે તું ખાંડનું પૂછતી હતીને, ઊભી રહે, રેશનકાર્ડ ઉપર પેટીમાં છે, તે લઈ આવું. રેશનિંગની દુકાને પૂછતો આવીશ કે માથાદીઠ કેટલી ખાંડ મળશે.. (જાય)

સંતોષી: (બીજી બાજુથી પ્રવેશે) આ પ્રાયમસનો ભડકો ચ કેવો પીળો થઈ ગયો છે. વાસણ કાળા થઈ જાય છે. તમે બજાર જાવ તો પ્રાયમસની પીન લેતા આવજો. વાસણ સાફ કરતા દમ નિકળે છે. ઠીક છે, હમણાં ઓછા વાસણ થાય છે, પણ વેકેશનમાં છોકરાઓ હશે તો કેટલાં વાસણ થશે? ખાંડ પણ વધારે ખેઈશે. લો, ચા પી લો. (મૂકે) હું તમારે માટે થોડી ચોખાની પાપડી તળી લઉં. (અંદર જાય)

મુરલી: લે સંતોષી, પંચાગ લઈ આવ્યો. તારી અગિયારસ જોઈ લઉં. હવે આ ચા મૂકીને ક્યાં ચાલી ગઈ? લે ચા પરથી ચાદ આવ્યું, હું તો ખાંડ માટે રેશનિંગ કાર્ડ લેવા ગયો હતો, અને લઈ આવ્યો પંચાંગ.

સંતોષી: (પ્રવેશતા) એ તો ઉંમર થાય એટલે એવું થાય.

મુરલી: પણ સંતોષી માતા, તમે તો કડેઘડે છો.

સંતોષી: લે, તો મારે તો રહેવું જ પડેને જાજરમાન. ત્રણ ત્રણ જુવાનજોદ દિકરાઓની માં છુંને..

મુરલી: હા ભાઈ હા. માનવું પડે. (કોટના ખિસ્સામાં હાથ નાંખતા) આ કોટના ખિસ્સાને જરા થિંગડુ દઈ દેજે.

સંતોષી: કાલે જ તો સાંધી દીધું હતું, પાછું ફાડી નાંખ્યું?

મુરલી: હેં? (તપાસે) ખરી છે તું પણ. જે ફાટ્યું છે તેજ ખિસ્સું તે સાંધ્યુ નથી. હું પરચુરણ આ ખિસ્સામાં રાખું છુંને?

સંતોષી: વારુ, હમણાં તો મારે બહુ કામ છે. સોય પરોવી રાખજો. પછી સાંધી દઈશ. હું શું વાત કરવા આવેલી? હા, આ પાપડીના પીપનું ઢાંકણ કટાઈ ગયું છે, ખૂલતું નથી મારાથી. જરા ખોલી આપજો.

મુરલી: વારુ, પણ જો સોય તો પરોવી જ રાખી છે, (ખિસ્સામાંથી કાઢતાં) લે સાથે જ રાખી છે.

સંતોષી: તમે તો જબરા ભાઈ. લાવો, સાંધી દઉં.. (સીવવા માંડે - મુરલી પંચાંગ જોયા કરે) સાંભળો છો? (મુરલી: હં) મેડી પરની દળવાની ઘંટી પર ઘૂળ જામી ગઈ છે, જરા જોજો. (હં) ને વળગણીની દોરી તૂટું તૂટું થવા આવી છે, જરા જોજો. (હં) પિંજરાને ત્યાંથી નવું રૂ લાવીને ઓશિકામાં ભરવાનું છે, સાવ બેસી ગયું છે. (હં) શું હં, હં, કર્યા કરો છો? મારી કોઈ વાત સાંભળતા નથી, લો સિવાઈ ગયું તમારું ખિસ્સું..

મુરલી: ના, સંતોષી, તને જ સાંભળતો હતો, અને વિચારતો હતો કે મારું જીવન પણ કંતાઈ જાય, ફાટવા માંડે તો આમ જ થિંગડુ મારી આપજે.

સંતોષી: હાય હાય, એ શું બોલ્યા? તમારાથી પહેલી તો હું ઉપર જઈશ. સોભાગ્યવતી.

મુરલી: ના સંતોષી, એવું ન બોલ, તારા વિના હું એકલો કોને સહારે જીવીશ?

સંતોષી: કેમ દિકરા નથી ત્રણ ત્રણ? અને તમારું આ વહાલું ઘર નથી?

મુરલી: ઘર પણ હવે મારા જેવું ઘરડું થઈ ગયું છે. દિકરાઓ ઉપર ચાલશેને, તો અહીં કાંકરી ખરવા માંડશે.

સંતોષી: તો સમારકામ કરાવોને ભાઈસાબ. પેસાની જરૂર પડે તો કોઈ ભાડૂત શોધી કાઢો.

મુરલી: એને માટે બધાંને કહી રાખ્યું છે, ફરી વાત કરવી પડશે. ભાડૂત કંઈ ટકોરા મારતો થોડો આવશે? (બારણે ટકોરા પડે છે) એ કોણ હશે અત્યારે?

સંતોષી: ભાડૂત.. એને કહી દેજો કે..

મુરલી: વેકેશન પહેલાં ખાલી કરવું પડશે, એજને? વારુ કહી દઈશ.

નિયતિકૃત નિયમરહિતા (એકાંકી નાટક)

સંતોષી: (બારણું ખોલવા જતાં) તમે તો ભારે મજાક્રિયા. અરે આ તો બાજુવાળા તાપી બેન હશે. તુલસીના પાન લેવા આવ્યા હશે. બીજું કોણ આપણે ઘરે આવવાનું? (મુરલી પંચાંગમાં મશગુલ)

અનિલ: (પ્રવેશી) નમસ્તે. હું અનિલ. તમારે ત્યાં ઘર ભાડે આપવાનું છે?

મુરલી: (પંચાંગમાં જ જોતાં) આ તાપીબેનનો અવાજ તાપીદાસ જેવો કેમ થઈ ગયો? (બારણા તરફ જાય)

સંતોષી: આ એમના બાપુજી.

અનિલ: એમના? કોના?

સંતોષી: શ.. સ.. (ચાદ આવતાં) હા, બબલ, બબલના..

અનિલ: બબલ?

મુરલી: હા, બોલો ભાઈ, કેમ આવવું થયું?

અનિલ: જી, હું અનિલ, આ ગામમાં મારી બદલી થઈ છે. મને ખબર પડી કે તમારે ઘર ભાડે આપવાનું છે. તમારું ઘર નાનું છે, પણ હું એકલો છું, કપડાં બહાર ધોવડાવીશ અને જમવાનું પણ બહાર.

મુરલી: પણ ભાઈ?

અનિલ: હું એક માસનું ભાડું પહેલાં જ આપવા તૈયાર છું. મારી ઓફિસ બીજી સગવડ કરે ત્યાં સુધીની જ મારે જરૂર છે.

સંતોષી: પણ અમારી વાત તો સાંભળો.. અમારી એક જ શરત છે..

અનિલ: હું એકાદ માસમાં જ ઘર ખાલી કરીને ચાલ્યો જઈશ, બસ?

સંતોષી: પણ તમને કોણ આટલું જલદી જવાનું કહે છે, દિકરા?

અનિલ: દિકરા?

મુરલી: હા ભાઈ, તારા કપડાં, થેલો, બુશકોટના ખિરસામાંથી દેખાતી પેન..

સંતોષી: ચહેરા પરની વિહવળતા, થાકેલું મોઢું એટલે એકદમ શરણ જેવાંજ..

મુરલી: ના સંતોષી, સરલ જેવા..

સંતોષી: ના, બ-બ-બ, નામ પણ ચાદ નથી આવતું..

અનિલ: માની જાવને, હું તમારે શરણે જ આવ્યો છું. બસ એકદમ સરળ બનીને રહીશ.

મુરલી: બસ, એક જ શરત છે, તમારે ચૈતર-વૈશાખ પહેલાં ખાલી કરવું પડશે.

અનિલ: ચૈતર-વૈશાખ એટલે?

નિયતિકૃત નિયમરહિતા (એકાંકી નાટક)

મુરલી: વેકેશન પહેલાં.. આ ભણેલાઓની આ જ તકલીફ છે, હિંદુ મહિનાઓના નામ જ નથી આવડતાં. અદલ બબલ જ જોઈ લો.

અનિલ: હેં?

સંતોષી: ચાલ દિકરા હાથ-મોં ધોઈ લે.. થોડું ખાઈ લે. (રસોડા તરફ જાય)

મુરલી: ચાલ, તને ઉપલા માળનો તારો ઓરડો બતાવી દઉં... (અનિલને લઈ ઉપર જાય - દ્રષ્ય પુરું)

દ્રષ્ય ત્રીજું

અનિલ: (પત્નીને પત્ર લખે છે) પ્રિય આરતી, તારાથી દૂર થઈને આ ઘરમાં રહેતાં મને ચાર મહિના થયાં. આજેજ તારો પત્ર મળ્યો, મુરલી કાકા સવારે જ પોષ્ટ ઓફિસ જઈ લઈ આવ્યા. હવે એમને પણ ખબર પડે છે કે આજે તારો પત્ર આવશે જ. આ લોકો મને તેમનો દિકરો જ માને છે. સંતોષીબા આગ્રહપૂર્વક જમાડે છે. મને આપણી બાની ખોટ નથી સાલતી. બંને જણાં, ધીમે ધીમે કામ કરતાં રહીને મારી બધી જ સગવડો સાચવે છે. હું તેમને તકલીફ આપતો હોઉં એવું પ્રમાણિકતાથી કહું તો એ બધું અવગણીને મારી સાથે તેમના દિકરાઓની વાત કરવા આવી જ પહોંચે છે.. તેમના અંતરની લાગણી કોના પર વરસાવે?

મુરલી: શું કરે છે બેટા? તને ખબર છે, અમારો શરણ નાના હતો ત્યારે આ બારીમાંથી ભૂસકો મારી એટલો તોફાની હતો. હવે તો મોટો અફસર બની ગયો છે.

સંતોષી: અફસર એટલે લડાઈનો નહિં, મોટો સાહેબ બની ગયો છે, મોટા શહેરમાં રહે છે અને મોટેથી બોલે છે.

અનિલ: તમારે એક જ દિકરો કે?

સંતોષી : ના.

મુરલી: હા.

બંને: હા - હા.

અનિલ: શરણ? સરલ? કે બબલ? (બંને ખેં ખેં હસે, પછી ગંભીર થઈ જાય.) કાકા, હું પત્નીનો પત્ર પૂરો કરું? મને મોડું થાય છે.

સંતોષી: હા-હા

મુરલી: હા-હા. તું લખી લે એટલે મને આપ હું પોસ્ટઓફિસમાં નાંખી આવીશ ભાઈ.

અનિલ: (પત્ર લખતાં) આરતી, હવે આપણું મળવાનું દૂર નથી. કંપનીનું મકાન તૈયાર થવા આવ્યું છે. પણ મને આ વડીલોને છોડીને જવાનું ગમતું નથી. એમને કહેવાનો પણ જીવ ચાલતો નથી. એમના કદાચ ત્રણ દિકરા હતાં, ના, કદાચ એક જ હતો.. ક્યાં તો એ આ જગતમાં નથી, અથવા આ ઘરે બોલાવવા છતાં, આવતો નથી.. અથવા તો કદાચ.. જવા દે, આપણે મળીશું ત્યારે જ તને કહીશ.. મારે તેમની સાથે વાત કરતાં ખૂબ સાચવવું પડે છે, તેમના અંતર પર અજાણતાથી કોઈ ઘા ન થઈ જાય તે માટે.. આ ઘર છોડતા નિયતિકૃત નિયમરહિતા (એકાંકી નાટક)

પહેલાં હું જ તેમને એકાદ યોગ્ય ભાડૂત શોધી આપીશ. જેથી તેમને મારા જવાનું દુઃખ ભલે રહે, આર્થિક તંગી ન રહે. ચાલ ત્યારે, હવે પત્રથી નહિ, રૂબરૂ જ મળીશું. જયશ્રી કૃષ્ણ.. (પત્ર બંધ કરે - ઉભો થાય.)

મુરલી: લખાઈ ગયો પત્ર? લાવ બેટા, હું ટપાલપેટીમાં નાંખી આવું.

અનિલ: કાકા, હું બહાર જાઉં જ છું, નાંખી દઈશ. તમને નાહકની તકલીફ..

સંતોષી: જરા સાચવીને જજે દિકરા. અંધરાયું છે.. (અનિલ નિકળી જાય.)

મુરલી: અરે દિકરા છત્રી તો લેતો જા.. (ગાજવીજ અને વરસાદનો અવાજ)

સંતોષી: નહિં માને, અદલ બબલ જેવો જ છે.

મુરલી: હોય, આ ઉમરે છોકરાઓ આવા જ હોય.. તું શું વિચારે ચડી ગઈ?

સંતોષી: આ ગયો, હવે સમય કેવી રીતે પસાર કરીશું? સમય સાથે શું કરી શકાય?

મુરલી: ઘણી વાર સમયને પણ ખબર નથી પડતી કે આપણી સાથે શું કરવું?

(સમય પસાર થાય તે દર્શાવતું સંગીત - બારણે ટકોરાં)

સંતોષી: જુઓ તો, આટલા વરસાદમાં કોણ હશે?

મુરલી: ના, વરસાદ તો અટકી ગયો છે. અરે, ભાઈ ભીનો થઈ ગયોને? હું છત્રી લઈને પાછળ દોડ્યો, પણ તે ન સાંભળ્યું..

સંતોષી: બહાર જ ઉભો રહેજે દિકરા, પગ ધોવડાવું.. શરણ ઘરમાં આમ જ આવી જતો, અને પગલાં પાડતો.. હવે મારામાં સફાઈ કરવાની તાકાત નથી રહી.. એકવાર તો સરલ વરસાદમાં ભિંજાયો તે ટાઈફોઈડ થઈ ગયો.

મુરલી: ના ટાઈફોઈડ નહિ, શરણને ન્યુમોનિયા થયો હતો.

અનિલ: કોને? કોને ન્યુમોનિયા થયો હતો? સરલને કે શરણને? (બંને એકબીજાની સામે છોભીલા પડીને જૂએ) કે પછી બબલને?

સંતોષી: (મુરલીને) કમાલ છો, તમે? આપણા દિકરાનું નામ ભૂલી ગયાં? (અનિલને બતાવી) આ તો આપણો બબલ છે..

અનિલ: બા, હું બબલ નહિં, અનિલ છું..

મુરલી: (છોભીલા પડી) હેં. હા. ખરી ભૂલકણી છે તું, અરે આ તો આપણો અનિલ છે..

સંતોષી: (છોભીલા પડી) હું તારે માટે ચા મૂકું દિકરા, ભીનો થઈને આવ્યો છે.

અનિલ: ના. ઊભા રહો, અહિ બેસો બંને.. (બેસાડે) જુઓ, હું ભીનો નથી થયો, મારે ચા નથી પીવી. મારે તમને એક મહત્વની વાત કરવી છે, માટે પાછો આવ્યો છું. મારી ઓફિસ તરફથી ઘરની વ્યવસ્થા થઈ ગઈ છે. પણ તમે ચિંતા નહિ કરતા, મેં તમારે માટે નવો ભાડૂત શોધી કાઢ્યો છે. મારાથી થોડું વધુ ભાડું પણ આપશે. માણસ સારો છે, મારો પરિચિત છે. (બંને એકબીજાની સામે ન સમજાય તેમ જોતા રહે) ચિંતા નહિ કરતાં, તે વેકેશન પહેલાં ખાલી કરી જશે, બસ? મારી જવાબદારી. મુકેશ આવતો જ હશે..

મુકેશ: (બહારથી જ) હું પહોંચી ગયો છું, (પ્રવેશે) અનિલ ભાઈ, ઘોડાગાડીવાળા સાથે નક્કી જ કર્યું છે, મારો સામાન અંદર લઈ લો અને તમારો સામાન ગાડીમાં મૂકી દઈએ..

મુરલી: (અનિલને) અરે પણ દિકરા, તું માંદો થઈને ઊભ્યો છે, વજન ન ઊંચકતો. ગાડીવાળાને બોલાવી લે, તે સામાન લઈ જશે.

અનિલ: ચિંતા ન કરો વડીલ, માંદો હું નહિ, બબલ પડ્યો હતો. વળી મારો સામાન કેટલો? તરત લઈ આવું છું. (મુકેશને) આવો મુકેશ ભાઈ, તમને ઓરડો બતાવી દઉં. (બંને ઉપર જાય)

સંતોષી: (મુરલીને) એનો સ્વભાવ જરા ચિડિયો થઈ ગયો છે, પણ જતી વખતે ક્લેશ ન કરતાં. નોકરી એટલે નોકરી, જવું તો પડે જ.

મુરલી: હા, પણ દિકરાને આપણે માટે કેટલી લાગણી છે? નવો ભાડૂત પણ જાતે શોધી લાવ્યો. અદલ બબલ જ છે. (અનિલ અને મુકેશ ઉપરથી નીચે આવી પ્રવેશે)

સંતોષી: (અનિલને) દિકરા, ટિફિનમાં જુરા-મીઠાની પૂરી છે, કીડી ચડી જાયને માટે મુરબ્બો નથી મૂક્યો. ચા સાથે ખાજે. અને દરેક સ્ટેશને ગાડીમાંથી બહાર નહિ નિકળતો..

મુરલી: વેકેશનમાં પાછો જરૂર આવજે દિકરા. કેરીગાળો કરવા. અમારી એકલતા ભાંગી જશે.

(અનિલ બંનેને પગે લાગી બહાર જાય - બંને મુકેશ સાથે વાતે વળગે..)

સંતોષી: દિકરા તારે માટે ચા મૂકું? થાકીને આવ્યો હશે, આજે દૂધવાળો નહોતો આવ્યો. તને કાળી ચા ફાવશે?

મુરલી: અમારા બબલને કાળી જ ચા ફાવે. હવે તો મોટો અફસર થઈ ગયો છે, મોટો માણસ બની ગયો છે, શહેરમાં..

(મુકેશને કંઈ ન સમજાતા બહાર આવે, જ્યાં અનિલ ઊભો જ છે.)

મુકેશ: તમે આ લોકો સાથે કઈ રીતે રહેતા હતાં? આ લોકો તો ખરેખર..

અનિલ: બહુ પ્રેમાળ છે. આ ભાડૂ જ એમની આજિવિકા છે, પ્લીઝ ના ન પાડતો દોસ્ત..

મુકેશ: એમ નહિ. મને પણ એમને માટે ફિલિંગ્સ છે. એમના દિકરા છે ક્યાં? મને લાગે છે, શહેરમાં જઈને તેમને કોઈ સાઈકિયાટ્રીકસને બતાવીએ તો કેવું?

અનિલ: ના દોસ્ત, એવી ભૂલ પણ ન કરતો. આ જ એમનું જીવન છે. સાચું કહું? એમને કોઈ દિકરા છે જ નહિ.. છતાં ત્રણ દિકરા હોવાના ભ્રમમાં તેઓ જીવે છે. તેમની આ ભ્રમની સૃષ્ટિ ભાંગીશ નહિ, મારા ભાઈ. તેઓ ભાંગી પડશે, તૂટી પડશે. એમને માટે તો આ મૃગજળ એ જ સત્ય છે. નિયતીએ તેમને નિયમ રહિત બનાવ્યા છે.

સંતોષી: (ઘરમાં) આ શરણ ગયો, તો હવે સરલ તો સમયસર આવશેને?

મુરલી: કેમ નહિ, બબલ જરૂર આવશે. (બંને સ્થિર થાય)

અનિલ: (બહાર, મુકેશને) આને કહેવાય, 'નિયતીકૃત નિયમરહિતા.'

(નાટક પૂરો)